

» Улуттук банк билдирет

АЛТЫН КУЙМАСЫ ИНФЛЯЦИЯЛЫК БАСЫМДЫ ТӨМӨНДӨТӨТ



Кыргыз Республикасынын Улуттук банкы 7-майдан тарта салмагы 1, 2, 5, 10 жана 31,1035 грамм өлчөмүндөгү өзгөчө коргоого алынып, таңгакка бекитилген алтын куймасын сатыкка чыгарды, бул таңгак сертификат да болуп саналат. Бул типтеги куймалар казак алтынынан даярдалган. Мындан сырткары, кыргыз алтынынан даярдалган 100 граммдык алтын куймасы бекитилген сертификаты менен кошо чыгарылды.

Алтын куймасынын биринчи партиясын даярдоого 45 килограмм алтын чыгымдалган. Улуттук банк бул долбоор ийгиликтүү ишке ашып, алды-сатты иши жолго коюлса, анын көлөмүн жыл сайын көбөйтүп турмакчы.

Бул алтын куймаларынын бардыгы 999,9 пробасындагы жогорку сапат болуп саналат. Алтын куймасын сатып алууда чектөөлөр жок. Аны чет элдик жарандар да сатып алып, сыртка алып чыгууга укугу бар.


Алтын куймаларын сатыкка чыгаруу Улуттук банктын төрагасы Толкунбек Абдыгуловдун айтуусуна караганда, жергиликтүү экономикадагы долларлашуунун деңгээлин төмөндөтүүгө, атуулдардын аманаттарды тандоосунда бир гана валюта менен эмес, алтын менен да сактоого мүмкүндүк берет. Мындан сырткары, бул долбоор республиканын зергерлик тармагынын өнүгүшүнө шарт түзөт. Алтындын өлчөнгөн куймалары - бул келечекке ишенимдүү финансылык салым катары инвестициялануучу банктык жаңы продукт болуп саналат.

Улуттук банк алтын куймасын сатыкка чыгаруу валюта рыногунун туруктуулугун камсыздайт деп ишендирет. Улуттук банктын төрагасы Толкунбек Абдыгулов акчаны алтын менен сактоонун өзгөчөлүгүнө мындайча токтолду:

“Алтын куймасын инвестициялык ыкма катары колдонуу үчүн аны кайра сатып алуу жагын да киргиздик. Ошондой эле доллар, же башка чет элдик валюта менен сакталган депозиттердин көлөмүн азайтуу үчүн жарандарга алтын куймасы менен акчаны сактоо ыңгайлуу экенин сунуштап жатабыз. Валютанын куну өйдө-ылдый болуп, түшүп кетиши мүмкүн. Бирок алтындын баасы дайыма жогору болуп, туруктуу абалда турарын изилдеп чыктык. Мына ошондуктан кардарлар акчасын алтын куймасы менен сактаса уттурушпайт. Биз ыңгайлуу болсун үчүн Президенттин жана парламенттин колдоосу менен атайын мыйзам менен алтын куймасын сатып алуудагы салыктарды дагы жокко чыгардык. Эми алтын куймасын аманатта сактоого боло турган экинчи этапка дагы өтөбүз”.

Төрага белгилегендей, 1 граммдан 31,1035 граммга чейинки салмактагы куймалардын партиясы Казакстанда казак алтынынан жасалган, ал эми 100 граммдык куймалар “Кыргызалтын” ААК аффинаж заводунда кыргыздын аффинаждалган алтынынан даярдалган. “Азыркы учурда, заводдун техникалык абалы майда куймаларды өндүрүүгө мүмкүндүк бербейт. Долбоордун экинчи этабында биз ата мекендик өндүрүштөн алтын куймаларын чыгарууну пландаштырып жатабыз. Ошондой эле күмүштүн өлчөнгөн куймаларын чыгаруу маселеси дагы каралып жатат”, - деп маалымдады Т.Абдыгулов.

Май айынан баштап, Кыргыз Республикасынын Улуттук банкы аффинаждалган алтындан даярдалган куймаларды сатыкка чыгара баштады. Алтындан жасалган куймалардын өзгөчөлүгү жана артыкчылыктарын билүү максатында Улуттук банктын Нак акча менен иш алып баруу башкармалыгынын башчысы Шамил Айдаркуловго суроо узаттык.



- Алтын куймаларын чыгаруунун максатына токтолуп кетсеңиз?

- Алтын куймаларын чыгаруу Кыргыз Республикасында баалуу металлдардын рыногун түзүү жана өнүктүрүүгө, Инвестициялоо жана байлыкты топтоо үчүн жаңы инструменттердин рыногун түзүүгө, Кыргызстандын коммерциялык банктарын ишенимдүү инвестициялык актив сактоочу катары жагымдуулугун жогорулатууга, Кыргызстандын банк рыногуна инвестицияларды тартууга, Кыргызстандын алтын өндүрүү тармагынын өндүрүмдүүлүк потенциалын өнүктүрүүгө, Экспорттолуучу продукцияга багытталган кошумча наркты көбөйтүүгө, Кыргыз Республикасынын баалуу металлдарынын биржасын түзүү жана аны өнүктүрүүгө өбөлгө түзөт.

- Улуттук банк алтындын өлчөнгөн куймаларын сатуудан эмнени күтүп жатат?

- Алгач алтындын өлчөнгөн куймаларын чыгаруу менен биз нак акчаны жүгүртүүнүн көлөмүн өзгөртүүнү көздөп жатабыз. Биздин болжолдоолор боюнча, бул өлчөнгөн куймалардын жардамы менен кагаз акчаларды алмаштырып, акчага болгон сурооталаптын негизинде түзүлүүчү инфляциялык басымды төмөндөтөбүз.

Бүгүн кыргызстандыктардын көпчүлүгү акчасын депозиттерге салып келишет. Алардын 54 пайызы доллар аркылуу салууну көздөшөт. Бирок, финансылык рынокто алтын куймаларынын пайда болушу менен келечекте коммерциялык банктарда металлдык эсептерди, алтын депозиттерин ачуу пландаштырылууда.

- Баалуу металлдарда инвести-

цияны сактоонун өзгөчөлүгү жана артыкчылыгы эмнеде?

- Баалуу металлдын өзгөчөлүгү - анын валюта рыногундагы туруксуз мезгилде көпчүлүк инвесторлор өзүнүн каражатын бир аз стабилдүү металл менен сактоо аракетинде, алтындын курсуна басым кылышат. Алтын өзүнүн уникалдуулугу менен инвестициялык жана камдык актив катары көпкө чейин акча катары ири запасты түзүп турат. Баалуу металлдар пайда табуу максатында гана колдонулбайт. Ал реалдуу өндүрүш тармагында: микроэлектроника, зергерлик иш, медицинада ж.б. керектелет. Ошондуктан, бардык баалуу металлда жалпысынан акчаны сактоонун жогорку ишенимдүүлүгү бар. Өлчөнгөн куйма - бул ушундай эле баалуу белек же эстелик катары колдонулат.

- Куймаларды сатуу жана сатып алуу жол-жоболору тууралуу айтып берсеңиз, ал үчүн эмне кылуу керек?

- Өлчөнгөн алтын куймаларын сатуу накталай жана нак эмес эсептешүүлөр аркылуу Улуттук банктын Борбордук жүгүртүү кассасы, ошондой эле Улуттук банктын Ош облустук башкармалыгынын жүгүртүү кассасы жана ошол кассаларда коюлган пос-терминалдар аркылуу банк төлөм карттарын колдонуу менен ишке ашырылат. Сатып алуу учурунда кардар кассирге өздүгүн тастыктаган документти (юридикалык жак кошумча ишеним кагазын) көрсөтүп төлөгөндүгү туурасында дүмүрчөккө кол коет.

Алтын куймаларын нак эмес эсептешүүлөр аркылуу сатууда кардар акчасын Улуттук банктын эсебине которот. Жерге адамдарга алтын куймалары өздүгүн тастыктаган документтин негизинде сатылат. Юридикалык тараптар кошумча ишеним кагазын көрсөтүшү керек. Алтын куймаларын нак эмес эсептешүүлөр аркылуу сатууда Улуттук банктын эсебине акча каражаты келип түшкөн күндүн эргеси берилет.

Банк төлөм карттары, пос-терминалдардын нак эмес эсептешүүлөрү аркылуу алтын куймаларын сатууда кардар кассирге өзүнүн банктык төлөм карттын көрсөтүп, пос-терминалдагы пин-кодду терүүсү керек. Кассир карт-чектин жана өздүгүн тастыктаган документтин негизинде алтын куймаларын берет.

- Бул алтын куймалары өзгөчө коргоого алынды беле?

- Алтындан даярдалган 100 грамм салмагындагы куймалар сертификаты менен кошо, өзүнчө кутучаларга жайгаштырылат. Ал эми салмагы 1, 2, 5, 10 жана 31,1035 граммда өлчөнгөн куймалар сертификатын кызматын аткаруучу - өзгөчө коргоого алынган бекем желим менен капталып (таңгакта) чыгарылат.

Бул таңгак бир эле учурда мына ошол алтын куйманын сертификаты дагы болуп эсептелинет. Ошондуктан бул таңгакты эч качан ачпагыла деп сунуштаар элек. Ачылбаган болсо, кайра сатып алууда эч кандай маселе болбойт. Бирок чийилип, таңгак бузулса, банк аны экспертизадан өткөргөндөн кийин гана баасын төлөп берет. Бирок, экспертиза үчүн мына ошол баанын 7 пайызы алынат. Анан текшерүүгө 10 күнгө чейин убакыт кетет. Банк өзү чыгарган гана алтын куймасын кайра сатып алат. Башка куймаларды сатып ала албайт.

- Баарынан кызыктуусу, алтын куймаларынын баасы кандай болду экен?

- Алтын куймаларды сатып алуу-сатуу баасы күн сайын улуттук валютада аныкталып, Улуттук банктын расмий сайтынын “Банктык өлчөнгөн куймалар” бөлүгүндө жайгаштырылат. Куймаларды кайра сатып алуу жогоруда белгиленгендей эле, кутучасы-сертификаты бузулбаган шартта гана кабыл алынат. Биз ыңгайлуу болсун үчүн атайын мыйзам менен алтын куймасын сатып алуудагы салыктарды дагы жокко чыгардык. Эми ар бир жаран алтын куймасын сатып алууда же сатууда кошумча нарк салыгын төлөйм деп коркпошу керек.

Алтын куймалары Улуттук банк белгилеген сомдун АКШ долларына болгон курсу боюнча жана Лондон биржасынын күнүмдүк баасы менен сатылат.

- Алтын куймаларын кайдан сатып алса болот?

- Куймаларды сатуу жана кайра сатып алуу ишемби, жекшемби күндөрүнөн тышкары, күн сайын саат 9.00дөн 15.00гө чейин төмөнкү даректер боюнча ишке ашырылат:

- Бишкек шаары, Т.Умөталиев көчөсү, 101, тел.: (312) 66-91-41 же 66-92-31;

- Ош шаары, Курманжан Датка көчөсү, 119, тел.: (3222) 2-12-7 же 2-12-20.

Даярдаган
Абдимухтар АБИЛОВ

